

Azərbaycan Ordusu, Azərbaycan əsgəri bilməlidir ki, ölkəmizin ərazi bütövlüyü nəyin bahasına olursa olsun, bərpa edilməlidir.



Heydər ƏLİYEV



AZƏRBAYCAN ORDUSU

AZƏRBAYCAN RESPUBLİKASI MÜDAFİƏ NAZİRLİYİNİN ORQANI

Qəzet 1992-ci il fevralın 11-dən çıxır

11 fevral 2016-cı il № 11 (2026)

Qiyməti 25 qəpik

Ali Baş Komandan İlham ƏLİYEV:

Azərbaycan Ordusu dünya miqyasında 40 ən qüdrətli ordu sırasındadır

Yanvarın 29-da, Gəncər Gününü ərəfəsində respublika gənclərinin bir qrupu ilə görüşən Azərbaycan Prezidenti, Silahlı Qüvvələrin Ali Baş Komandanı İlham Əliyev ölkənin bütün sahələrdə uğurlu inkişafından danışıraq ordumuzun hərbi potensialının gücləndiyini də vurğulayıb. "Hətta beynəlxalq hesablamalarda Azərbaycan Ordusu dünya miqyasında 40 ən qüdrətli ordu sırasındadır. Mən bunu dəfələrlə bəyan etmişəm ki, bizim ordumuz güclü ordular sırasındadır. Mənim təhlilimi beynəlxalq qurumlar da təsdiqləyir", - deyərək qeyd edib.



Əlbəttə, ötən qısa müddətdə Silahlı Qüvvələrimizin gücləndiyi göz qabağındadır. Müasir silah-sursat və hərbi texnika ilə təmin olunan ordumuzun hərbi gücünün artmasını artıq beynəlxalq səviyyəli ekspertlər də təsdiqləyirlər. Bu yaxınlarda Amerika Birləşmiş Ştatlarının nüfuzlu nəşrlərindən birində "Dünyanın ən güclü orduları" adlı məqalə dərc edilib. 60 ölkənin yer aldığı reyting cədvəlində Azərbaycan Ordusu 38-ci sırada yer tutub. Amerikalı ekspertlərin qənaətinə görə, bizim ordumuz hərbi qüdrəti baxımından, bəzi NATO ölkələrinin ordularını da üstələyib. Hər bir Azər-

baycan vətəndaşı üçün qürurverici olan bu məlumat bir daha təsdiqləyir ki, dövlətimizin rəhbərliyi özünün siyasi kursunda ordu quruculuğunu əsas prioritetlərdən hesab edir. Bu baxımdan ordumuz döyüş hazırlığı, texniki təminat və peşəkarlığına görə Cənubi Qafqaz regionunda liderdir. Jurnalda dərc edilən məqalədə Silahlı Qüvvələrimizin tərkibində yaradılmış sülhməramlı qüvvələrin şəxsi heyətinin dünyanın münaqişə bölgələrində əmin-amanlığın və sabitliyin qorunmasına dəyərli töhfə verdiyi vurğulanıb. "Azərbaycan hərbiçiləri həmişə NATO-nun dəstəyi ilə keçir-

rilən təlimlərdə, həmçinin Əfqanıstan və İraqda sülhyaratma əməliyyatlarında fərqlənilib".

Dəfələrlə Azərbaycanı hərbi potensialını artırmaqda, daha dəqiq desək, silahlanmada qınayan bəzi ölkələrin rəsmi dairələrinə dövlət başçımızın cavabı birmənalıdır: "Nə qədər ki, qanuni ərazilərimiz işğala məruz qalıb, Azərbaycan haqlı olaraq hərbi gücünü artırmaqda israrlıdır".

İşğal faktı ilə bağlı BMT və ATƏT kimi nüfuzlu beynəlxalq təşkilatların qəbul etdikləri qətnamələr nədənsə illərdən bəri icra edilmir. Bu isə məsələ

ləyə ikili yanaşmadan xəbər verir. Misirdə, Livanda, Suriyada və digər ölkələrdə insan hüquqlarının pozulması pərdəsi ilə hərbi əməliyyatlar keçirən super dövlətlərin rəsmiləri Ermənistan-Azərbaycan, Dağlıq Qarabağ münaqişəsinin həllinə biganədirlər. Belə ikili standartların dünya siyasətində yer alması Azərbaycan xalqının da haqlı narazılığına səbəb olur.

"Azərbaycan güclü orduya malikdir və istənilən halda öz ərazilərini işğaldan azad etməyə hazırdır", - deyən dövlətimizin başçısı dəfələrlə rəsmi görüşlərində və diplomatik tədbirlərdə bəyan edib ki, biz öz ərazilərimizdə ikinci bir erməni dövlətinin yaradılmasına imkan verməyəcəyik. Bu gün Silahlı Qüvvələrimiz xalqın və dövlətin güclü dəstəyi ilə əhatə olunub, müasir dövrün maliyyə çətinliklərinə baxmayaraq, Azərbaycanda ordu quruculuğuna ciddi diqqət yetirilir, yeni hərbi şəhərciklər və hərbi hissələr tikilərək şəxsi heyətin ixtiyarına verilir. Yeni, Azərbaycanda əsas diqqət ölkənin hərbi gücünün artırılmasına yönəldilib. Müdafiə naziri general-polkovnik Zakir Həsənov müasir hərbi şəhərciklərin birində açılış mərasimində çıxışı zamanı qeyd edib ki, hərbi qulluqlarımızın qarşısında dayanan əsas vəzifə xalqın və dövlətin etimadını doğrultmaq üçün işğaldan azad etməkdir.

Silahlı Qüvvələrimizin döyüş hazırlığı səviyyəsinin durmadan yüksəlməsi deməyə əsas verir ki, əsgər və zabitlərimiz qarşıya qoyulan mühüm döyüş tapşırığını icra etməyə və bununla da həm dövlət rəhbərliyinin, həm də xalqın yüksək etimadını doğrultmağa hazırdır.

"Azərbaycan Ordusu"



Vətən səngərdən başlayır

2-ci səhifədə



Bir döyüşün əks-sədası

3-cü səhifədə



"Bizim əlaqələrimiz çox sıxdır və həmişə davam edəcək"

4-cü səhifədə



"Layihəli övlad olacağıq"

5-ci səhifədə

"İran-Azərbaycan əməkdaşlığının daha da genişləndirilməsi üçün böyük imkan yaranıb"

İran ilə Azərbaycan arasında əlaqələr yüksək səviyyədədir. Bu əlaqələrin daha da inkişaf etdirilməsi üçün cari ildə də yüksək vəzifəli dövlət rəsmilərinin qarşılıqlı səfərləri gözlənilir.

Bu sözləri İranın Azərbaycanı səfəri Möhsün Pakayın yerli mətbuata açıqlamasında deyib.

Səfir bildirib ki, İrana qarşı tətbiq edilmiş iqtisadi sanksiyaların aradan qaldırılması Azərbaycanla əməkdaşlığın daha da genişləndirilməsi üçün böyük imkan yaradıb. Cari ildə Azərbaycan ilə İran arasında iqtisadi, ticarət və humanitar sahələrdə əməkdaşlıq üzrə Dövlət Komissiyasının 11-ci iclası Bakıda keçiriləcək və əlaqələrin dərinləşdirilməsi məsələləri müzakirə ediləcək.

Diplomat Ermənistan-Azərbaycan, Dağlıq Qarabağ münaqişəsinə toxunaraq deyib ki, ATƏT-in Minsk Qrupu bitərəf olmadığı üçün 20 il ərzindəki vasitəçilik missiyasında heç bir nəticə əldə edə bilməyib.

Möhsün Pakayın bir daha vurğulayıb ki, rəsmi Tehran Azərbaycanın ərazi bütövlüyünü və suverenliyini tanıyır.

AZƏRTAC

Ön xətdən reportaj

Vətən səngərdən başlayır

Səhər ertədən sıxlaşmış buludlar bir az seyrəlib. Qış günəşinin qızılı şəfaqları döyüşçülərimizin növbə çəkdiyi yüksəklikləri nura boyayıb. Dərin qazılmış əlaqə xəttinə irəliləyirik.

Qarşıdakı mövqelərin birində kapitan Aqil Əsgərovla tanış oluruq. 2004-cü ildən ordu sıralarındadır.

- Belə bir deyim var: Vətən səngərdən başlanır, - deyə zabit Aqil Əsgərov söhbətə başlayır. - Torpağı düşməndən qorumaq şərəfli bir işdir. Hərbi kimi burada xidmətin məsuliyyətini yaxşı başa düşürəm. Əsgərlərimiz də xidməti vəzifələrinin öhdəsindən şərəflə gəlirlər. Şəxsi heyətin həm mənəvi-psixoloji, həm də döyüş hazırlığı yüksək səviyyədədir. Onlar torpaqlarımızın azadlığı uğrunda vuruşmağa hər an hazırdırlar. Ermənilər atəşkəs rejimini tez-tez pozurlar. Amma cəsur oğullarımız onların arzularını gözdə qoyurlar. Düşmən elə ilk addımda əsgərlərimizin dəqiq atəş zərbələri ilə qarşılaşırlar.

Hərbçilərimizin döyüş təcürübəsi gündən-günə artır. Qəsbkarlar gücümüzdən əməlli-başlı çəkinirlər. Biz doğma torpaqlarımız uğrunda mübarizə aparırıq. Düşmən isə işğalçidir. İşğalçı isə həmişə məhv və məğlubiyyətə məhkumdur. Tarixdə həmişə belə olub. Yenə də belə olacaq.

- Vətənə xidmət etmək, torpağı düşməndən qorumaq müqəddəs vəzifədir, - əsgər Telman Quluyev deyir. - Bu gün torpaqlarımızı qorumağı xalqımız bizə tapşırıb. Bu tapşırığın öhdəsindən gəlmək üçün mövqelərimizdə ayıq-sayıq dayanırıq. Düşmən tərəfdə müşahidələr aparırıq, ermənilərin bütün hərəkətlərini izləyirik. Döyüş hazırlığımız yüksək olduğuna görə atəşkəs rejimini pozan düşmən sərrast atəşə susdurulur. Məqsədimiz torpaqları



rimızı erməni işğalçılarından azad etməkdir. Xidmətimiz bu amal üstündə köklənib. Mən evimizə qalib ordunun əsgəri kimi dönmək arzusundayam.

Əsgərlərdən Elvin Məmmədov və Eşqin Heydərov da əsgər yoldaşının dedikləri ilə həmfikir olduqlarını bildirlər. Torpaqlarımızın azadlığı uğrunda döyüşlərə həmişə hazır olduqlarını deyirlər. Söhbətimiz başa çatandan sonra əsgərlər Kapitan Aqil Əsgərovun əmri ilə mövqelərinə gedirlər.

Mövqelərdən birinə yaxınlaşıb işğal altında olan ərazilərimizə boylanıram. Dağlar-dərələr gözümə çox kövrək deyir. O yerlərin gözü qəmli, yanağı nəmli. İşğal altında olan torpaqlarımız Azərbaycan əsgərinin gelişinin həsrətiyədir. O yerlərə hərbiçilərimizin ayağı dəyən kimi torpağın da üzü güləcək.

"Qarabağımızı düşməndən azad edək"

Bu sözləri hərbiçilər ön xətdə xidmət keçdikləri kazarmaların giriş qapısının üstünə vurublar. Bu, ön xətdə xidmət edən zabit və əsgərlərin həm şüarı, həm də əməlidir. Silaha sarılıb Vətənə xidmət edən oğulların arzu və istəkləri həm

sayıq dayanırıq. Düşmən atəşkəs rejimini pozmağa cəhd göstərən kimi sərrast atəşə onu susdururuq. Əsgərlərimə inanıram. İnanıram ki, onlar cəsarət və hünərləri ilə torpaqlarımızı azad edəcəklər.

Uğurlu döyüşlərdən söhbət edə-edə səngərə - əsgərlərin yanına çatırıq. Hər kəs öz mövqeyində dayanıb əraziyə nəzarət edir, düşmən mövqeləri istiqamətində müşahidə aparır. Əsgərlərdən birinə yaxınlaşıb tanış oluruq. Öyrənirəm ki, müddətdən artıq həqiqi hərbi xidmət hərbi qulluqçusu Alik Qəhrəmanov Qəbələ rayonundandır. Döyüşdə, savaşda kifayət qədər səriştəsi var. Mühərribə veteranidir. Ağdərə və Füzuli istiqamətində gedən döyüşlərdə vuruşub. Silahının nişangahına tuş gələn neçə-neçə erməni qəsbkarını məhv edib.

- Döyüş yolum davam edir, - deyir Alik Qəhrəmanov. - Neçə ildir ki, Vətənin müdafiəsində dayanıram. Bundan qürur duyuram. Yurdumuzu qorumaq hər birimizin müqəddəs borcudur. Mən bu borcu şərəf və ləyaqətlə yerinə yetirməyə səy göstərirəm. Bir döyüşçü kimi üzərimə düşən bütün tapşırıqların öhdəsindən layiqincə gəlməyə çalışıram. Xidmətimə məsuliyyətlə yanaşdıqıma görə məqsədimə nail oluruq. Yeri gəldikcə lazımı vərdişləri gənc əsgərlərə də öyrədirəm. Düşmən mövqelərini müşahidə edirəm. Erməni tərəfdə bir dəyişiklik olan kimi komandirə məlumat verib müvafiq ölçü götürürük. Düşmən dəqiq atəş zərbələrimizdən sarsılır.

Sonra ön mövqedə əsgərlərdən Natiq İbrahimovla, Telman Quluyevlə, Elvin Məmmədovla, Eşqin Heydərovlə söhbət edirəm. Əmin oluruq ki, ön xətdə dayanan gənclərimiz "Qarabağımızı düşməndən azad edək" əməlinə sadıqdırlar. Azad edəcəklər də!

Mayor Vahid MƏHƏRRƏMOV, "Azərbaycan Ordusu", foto müəllifidir

Müdafiə Nazirliyi Mətbuat Xidmətinin məlumatı

Hərbi qulluqçumuz şəhid olub

Fevralın 10-da düşmən təxribatı nəticəsində hərbi qulluqçumuz Quliyev Rəhif Nəriman oğlu şəhid olub.

Müdafiə Nazirliyinin rəhbərliyi şəhidin yaxınlarına və əzizlərinə dərin hüznə başsağlığı verir və səbr diləyir.

Qoşunların təmas xəttində ermənilərin təxribat cəhdlərinin qarşısı daha qətiyyətlə alınır

Əvvəlcədən müəyyən edilmiş koordinatlarla əsasən, düşmənin cəmləşdiyi nöqtələrə vurulan zərbələr nəticəsində erməni tərəfinin texnikası və şəxsi heyəti sıradan çıxarılıb. Ehtimala görə, ən azı düşmən tərəfdən 2 hərbi texnika və canlı qüvvə məhv edilib.

Silahlı Qüvvələrimizin nümayəndələri beynəlxalq tədbirlərdə iştirak edirlər

Fevralın 8-dən 12-dək Madrid şəhərində (İspaniya) NATO-da tibbi qiymətləndirmə kursu və Oberammergau şəhərində (Almaniya) resursların idarə edilməsi üzrə təhsil proqramı kursu, fevralın 8-dən 19-dək isə Qarış-Partenkixen şəhərində (Almaniya) dil testi üzrə seminar keçirilir.

Tədbirlərdə Azərbaycan Respublikası Silahlı Qüvvələrinin nümayəndələri də iştirak edirlər.

Ermənistan silahlı birləşmələri atəşkəs rejimini pozub

10 fevral 2016-cı il.

Müdafiə Nazirliyi bildirir ki, erməni silahlı bölmələri cəbhənin müxtəlif istiqamətlərində sutka ərzində atəşkəs rejimini ümumilikdə 112 dəfə pozub.

Ermənistan Respublikası İcevan rayonunun ərazisindəki adsız yüksəkliklərdə, Paravakar kəndində yerləşən mövqelərdən Qazax rayonunun ərazisindəki adsız yüksəkliklərdə, Ağstafa rayonunun Köhnəqışlaq kəndində və Bərd rayonunun Mosesqex kəndində yerləşən mövqelərdən Tovuz rayonunun Əlibəyli kəndində yerləşən mövqelərimiz atəşə tutulub.

Goranboy rayonunun Talış, Güllüstan, Tərtər rayonunun Göyarx, Çiləbürt, Yarımca, Ağdam rayonunun Şıxlar, Baş Qərənd, Novruzlu, Kəngərli, Sarıcalı, Şarabad, Xocavənd rayonunun Kuropatkino, Füzuli rayonunun Horadiz, Qaraxanbəyli, Qorqan, Aşağı Seyidəhmədli, Cəbrayıl rayonunun Məhdili kəndləri yaxınlığında, həmçinin Göygöl, Goranboy, Xocavənd, Füzuli və Cəbrayıl rayonları ərazisindəki adsız yüksəkliklərdə yerləşən mövqelərdən də Silahlı Qüvvələrimizin mövqeləri atəşə tutulub.

Azərbaycan Silahlı Qüvvələri əməliyyat şəraitini nəzərə alaraq, düşmənin atəş nöqtələrinə, mövqelərinə və səngərlərinə 113 dəfə atəş zərbəsi endirib.

Ezamiyyətlərin birində məni bir əsgərlə tanış elədilər. "Vətəni dönməz sevgilərlə sevən əsgərdir. İntizamlıdır, dözümlüdür", - dedilər. Onunla söhbətə başladım. O söhbətin şirinliyi mənə dünənə, yeniyetməliyimi xatırladı.

Vətənimiz Azərbaycan da əsgər adı qəhrəmanlıq, igidlik rəmzi kimi qəbul edilir. Uşaqlığımızda çoxumuzun ata-anası, əmi-dayısı bizi "əsgər bala" çağırıb. "Azərbaycan əsgəri", "Əsgər bala, bura gəl", "Gələcəyin əsgəri ilə tanış ol", ... kimi ifadələr eşidənlərə də xoş gəlib, deyənlərə də.

Bu ifadələri mən də babamdan çox eşitmişəm. Babam Böyük Vətən müharibəsi iştirakçısı olub. Qızgın döyüşlərin birində sol qolunu itirmişdi. Vətənə məhəbbətinin tə-

zahürü idi ki, mənə "Əsgər bala" deyirdi. Həm də o qədər sevgilərlə, o qədər istəklərlə deyirdi ki! Omurünün son gününə qədər şux qamətini, çevikliyini itirməmişdi. 93 illik həyatının böyük bir qismini at belində keçirmişdi. Tez-tez müharibədən danışır, Vətən oğullarının şücaətindən ağız dolusu söz açardı. Bunların təsiri idi ki, "Böyüyəndə kim olacaqsan" sualına hər dəfə "Əsgər olacam", - deyirdim.

Gün-günü, ay-ay, illi əvəzlədi. İsti yay günlərindən birində qapımız döyüldü. Məktub gəlmişdi. Hərbi xidmətə çağırış və rəqəsiydi. Artıq böyüdü-yümü, hərbi xidmətə yollanma məqamının çatdığını anladım. İçimdə söz-lə ifadə olunması çətin olan çilgün sevinc mənə heç vaxt qürurlanmadı-

Qartal uçuşu



ğım qədər qürur yaşatmışdı.

Xəbəri hamıyla paylaşdım. Səbirsizliklə orduya gedəcəyim günü gözləyir-

dim. Vaxt çatdı. Dost-ta-nışla sağollaşdıq yola çıxmaq məqamı idi.

Evdən çıxanda atamın ucadan dediklərini hələ də

unutmamışam, unutmaya-
cam da: "Bizə başucalı-
ğı gətir, əsgər bala!"

Yola düşdük. Səfər uzaq, yol kimsəsiz kimi görünürdü. Hava qaraldıqca meh əsirdi. Sərinlik hiss edirdim... Düşünür-düm... Ömür yolumda qarşımda yeni bir yol açılırdı. Hərbi xidmət yolunday-dım. Bu yol Vətənə ad olan qeyrət yolu... ..

...Səhər saatlarında Bakıdan yüz kilometrərlə uzaqda olan "N" hərbi hissəsindəydik.

Günortaya doğru hava daha da isindi. Daldalanmaq üçün özümü kölgəlik gəzirdik. Bir kənardə dayanıb göy üzündə qanad çalan qartalı seyr edirdim. Neçə il əvvəl babamla söhbətimizi xatırladım:

"Qanadlarını gəmiş qartal gördük. Babam başımı

sığallayaraq dedi ki, qartal göylərin şahıdır. Tufan başlamazdan çox əvvəl onun yaxınlaşdığını duyur. Uca bir yere, adətən dağlara qonub küləklərin gəlməsini gözləyir. Külək çatan kimi qanadlarını açır, külək onu tufandan yüksəyə qaldırır, tufan aşağıda tüğyan edəndə, o, səmanın ənginliyində süzür. Bu hərəkətlə qartal tufandan qaçır, tufana, onu gətirən küləyə meydan oxuyur. O uçuş hər quşa qismət olmur... ..

O gündən illər ötüb. Hərbi hissədə qartal kimi məğrur oğullarla bir sırada olmağımdan qürur duyurdum. Mən əsgər idim!.. Onda əsgər idim. İndi zabitəm. Qürurum daha dönməz olub... ..

Baş leytenant Ceyhun CƏFƏRLİ, "Azərbaycan Ordusu"

Bir döyüşün əks-sədəsi

Müdafiə Nazirliyi və Ağcabədi rayon İcra Hakimiyyətinin birgə təşkilatçılığı ilə "Qızıl ulduzlu qəhrəmanlarımız" silsiləsindən Azərbaycanın Milli Qəhrəmanı şəhid Namiq Abdullayevin anım mərasimi keçirilib

1993-cü ilin soyuq fevral günlərində Xocavənd rayonu ərazisindəki məşhur Nərgiztəpə yüksəkliyində yaddaşlardan silinməyən bir döyüş baş verdi. Müdafiə mövqeyi tutmuş döyüşçülərimizin üzərinə düşmən xeyli canlı qüvvə və döyüş texnikası göndərmişdi. Qüvvələr qeyri-bərabər idi. Ancaq Azərbaycanın cəsur oğulları mənfur düşmənin qarşısından qaçmadı və son nəfəsədək mübarizə apardılar. O döyüşdə Ağcabədi rayonu Avşar kəndinin qorxmaz oğlu Namiq Abdullayev bir qəhrəman kimi parladı.



Milli Qəhrəman Namiq Abdullayevin xatirəsi fevralın 9-da keçirilən bir sıra tədbirlərlə yad edildi. Azərbaycan Respublikası Müdafiə Nazirliyinin planlaşdırdığı "Qızıl ulduzlu qəhrəmanlarımız" silsiləsindən Ağcabədi rayonu İcra Hakimiyyəti ilə birgə təşkil edilən Azərbaycanın Milli Qəhrəmanı Namiq Abdullayevin xatirəsinə həsr olunmuş anım mərasimi böyük ehtiram və coşqu ilə keçirildi.

Müdafiə Nazirliyinin hərbi qulluqçuları Ağcabədi rayonu İcra Hakimiyyətinin nümayəndələri ilə öncə Avşar kənd qəbiristanlığına gəldilər, qəhrəmanın məzarı önünə əklil qoydular və təzə-tər qərənfillər düzdülər. Buraya xeyli adam toplaşmışdı. Sanki bütün avşarlılar qəhrəman həmyerlilərinin xatirəsinə dərin hörmət və ehtiramlarını ifadə etmək üçün ziyarətə gəlmişdilər.

Müdafiə Nazirliyi Mənəvi-Psixoloji Hazırlıq və İctimaiyyətə Əlaqələr İdarəsi reisinin müavini polkovnik Abdulla Qurbani çıxış edərək bildirdi ki, Namiq Abdullayev göstərdiyi igidliyə görə xalqımızın yaddaşında əbədiyyətə qovuşub. Ümumiyyətlə, Vətən uğrunda canından keçmiş bütün şəhid və qəhrəmanlarımız daim dövlət rəhbərliyinin qayğısı ilə əhatə olunublar.

Mərasim iştirakçıları Milli Qəhrəmanın ailəsi ilə gəldilər. Əməkdar incəsənət xadimi polkovnik Abdulla Qurbani yeni təsis edilmiş "Fədai" medalını böyük hörmətlə Namiq Abdullayevin anasına təqdim etdi.

O gecə Ağcabədi rayonundakı Uzeyir Hacıbəyov adına Qarabağ Muğam Mərkəzinə gələn 23 il öncə baş vermiş həmin qəhrəmanlığın əks-sə-

dasına yığışmışdılar. Polkovnik Abdulla Qurbaninin ssenarisi əsasında hazırlanmış ədəbi-bədii kompozisiya həmin gün Ağcabədi rayonunda əlaqədar mədəniyyət hadisəsinə çevrildi.

Səhnə tərtibatı olduqca yüksək estetik görkəmə malik idi. Öz qəhrəmanlığı ilə xalqımızın yaddaşında qayalaşmış Milli Qəhrəmanın uca portreti

ta-asta qəhrəmanlıq motivləri üzərində köklənmiş gecənin ruhuna cəlb etdilər və mətləb üstünə gəldilər. Təbii ki, gecənin də qəhrəmanı Namiq Abdullayev idi.

Yaşasaydı, 42 yaşını tamam olacaqdı. Ancaq Namiq yaddaşlarda 19 yaşına qədər qoymuş gənc olaraq qalacaq. Qarabağ Muğam Mərkəzində səhnəyə qoyulmuş şəkildə göründüyü kimi həmişəcəvan, qaynar baxışlı, cəsarətli, mətin. Düşmənin üstünə də beləcə ürəklə, cəsarətlə getmişdi.

1993-cü ilin soyuq fevral günlərində Namiqin göstərdiyi şücaət həm Ermənistanda, həm də Azərbaycanda böyük əks-səda doğurdu. O, Xocavənd rayonu ərazisindəki Nərgiztəpə yüksəkliyi uğrunda düşmənlə qeyri-bərabər döyüşdə şücaət göstərərək şəhidliyə qovuşdu.

Həmin yaddaşlardan silinməyən qəhrəmanlıq məqamını polkovnik A.Qurbani səhnədən bir daha tamaşaçılara xatırladı: "Həmin ilin elə bu gü-



sanki sıldırım daşların arasında yerini tutmuşdu. Səhnədə kompozisiyaya uyğun əyləşdirilmiş silahlı əsgərlərin sırasında Namiq canlı şəxs təsirini bağışlayırdı. Müəllif düşünərək belə səhnə obrazı yaratmışdı. Doğrudan da, Vətən naminə igidlik göstərmiş və xalq üçün canından keçmiş qəhrəmanlar xalqın yaddaşında əbədi həyat qazanırlar.

Mərasimin aparıcıları əməkdar incəsənət xadimi Abdulla Qurbani və xalq artisti Pərvanə Qurbanova səhnəyə qalxaraq tamaşaçıların diqqətini as-

nında - 9 fevralda 10-a qədər erməni daşnakını gəbərdən Namiq son anda düşməne əsir düşməsin deyərək tank əleyhinə qumbaranı sinəsinə sıxaraq özünü döyüş texnikasının altına atıb. Və bununla da şəhidlik zirvəsinə uçalıb. Ömrünün çiçək vaxtında əbədiyyətə qovuşub".

Namiq Abdullayev qorxmazlığı ilə göstərdi ki, bu torpaq uğrunda canından və qanından keçən döyüşçülərimiz az deyil. Məhz belələri öz fədakarlıqları ilə sübut etdilər ki, Qarabağ Azərbaycanımızın



ayrılmaz parçasıdır. "Torpaq, uğrunda ölənsə, Vətəndir".

O, öz silahdaşlarına da, yeniyetmə və gənclərə də rəşadət nümunəsi göstərdi. Nərgiztəpə döyüşünün əks-sədəsi bu günə qədər davam edir, gənc nəsli vətənsəverliyə səsləyir. Həmin igidliyin əks-sədəsi Azərbaycan durduqca davam edəcək.

Namiq Ağcabədi rayonunun Avşar kəndindəndir. Bəli, o, Azərbaycan xalqının qəhrəmanlıq tarixinə parlaq səhifələr yazmış məşhur Avşarların xələflərindəndir. O Avşarlar ki, tarixə Nadir şah kimi hökmdar və sərkərdə bəxş edib. O Avşarlar ki, sonuncu Qarabağ müharibəsində Na-

Vaxtilə təhsil aldığı Ağcabədi rayonu Avşar kənd orta məktəbi Milli Qəhrəmanın adını daşıyır. Hər gün məktəbə gələn oğlan və qızlar igid həmyerlilərinə bənzəmək, onun kimi qorxmaz, vətənsəver və fədakar olmaq istəyirlər.

Səhnədə bir-birini əvəzləyən maraqlı mahnı və marşları əməkdar mədəniyyət işçisi polkovnik-leytenant Zöhrab İmamquliyevin rəhbərliyi ilə Həzi Aslanov adına Mərkəzi Zabitlər Evinin Mahnı və Rəqs Ansamblının üzvləri - Elçin Məmmədov, Fərman Əsgərov, Leyla Qəhrəmanova, Ağabala Abdullayev, Günay Qasımova, Vüsal Ağayev məharətlə ifa etdilər. Onu da qeyd edim ki, əslən Tərtərdən olan müğənni Fərman Əsgərovun atası Qarabağ müharibəsində şəhid olub.

Azərbaycan Respublikasının əməkdar artisti Sevinc Səriyevanın ifa etdiyi "Heyratı" zala toplaşanların gurultulu alqışlarını qazandı. Muğamın bənzərsiz melodiyası üstündə oxunan, qəhrəmanlığa və fədakarlığa səsləyən şeir polkovnik Abdulla Qurbaniyə məxsusdur.

Mərasimdə səslənən mahnı və marşların bir neçəsinə sözləri də polkovnik A.Qurbani yazıb.

Tədbirin sonunda Milli Qəhrəmanın adını daşıyan Avşar kənd orta məktəbinin direktoru Kərim Əfəndiyev söz alıb belə bir möhtəşəm anım mərasiminin keçirilməsinə görə Müdafiə Nazirliyinin rəhbərliyinə sakinlər adından dərin təşəkkürünü bildirdi. Silahlı Qüvvələrimizin şəxsi heyətinə Vətənimizin müdafiəsi və işğal edilmiş torpaqlarımızın azad edilməsi naminə uğurlar arzuladı.

Həmin gün Qarabağ Muğam Mərkəzinə çox adam gəlmişdi. Tamaşaçıların çoxu ifa edilənləri ayaq üstə dinləyirdi. Möhtəşəm kompozisiyaya tamaşa etmək onların qəlbini, sözün həqiqi mənasında, rıq-qətə gətirmişdi...

**Əbülfət QASIMOV,
"Azərbaycan Ordusu"**

Aktual müsahibə

“Bizim əlaqələrimiz çox sıxdır və həmişə davam edəcək”

Azərbaycan və Türkiyə Silahlı Qüvvələri arasında mövcud dostluq və əməkdaşlıq əlaqələri hər iki xalqın qardaşlığının əyani təzahürüdür, qədim və tarixi köklərə malikdir. Bu əlaqələr bütün sahələrdə olduğu kimi, hərbi tibb strukturları arasında da özünü tam dolğunluğu ilə büruzə verir. Ordumuzun hərbi həkimləri qardaş ölkənin əsgəri səhiyyə ocaqlarında, dünya şöhrətli Gülhanə Hərbi Tibb Akademiyasında mükəmməl təhsil alır, müasir tibbi ixtisaslara yiyələnir, peşəkarlıqlarını artırır. Eyni zamanda türkiyəli həkim və mütəxəssislər Bakıya gələrək əməkdaşlığı dərinləşdirir, səmərəli təcrübə mübadiləsi aparırlar. Bu günlərdə Gülhanə Hərbi Tibb Akademiyası kardiologiya klinikasının rəhbəri professor doktor Atilla İyisoy Azərbaycan Silahlı Qüvvələrinin Baş Klinik Hospitalında ezamiyyətdə olub, öz bilik və təcrübəsini azərbaycanlı həmkarları ilə bölüşüb.

Atilla İyisoy Türkiyənin adlı-sanlı ürək-damar mütəxəssisi hesab olunur. O, bu ixtisasa 2000-2001-ci illərdə Amerika Birləşmiş Ştatlarındakı Klivlend klinikasında ürək-damar üzrə dünya şöhrətli tibb mütəxəssisi, kardiologiya üzrə professor Murad Tozcunun rəhbərliyi ilə mükəmməl yiyələnib. 2013-cü ildən professor elmi dərəcəsi almış Atilla İyisoy qısa müddətdən sonra Gülhanə Hərbi Tibb Akademiyası kardiologiya klinikasının rəhbəri vəzifəsinə irəli çəkilib.

Müxbirimiz tanınmış kardioloqla görüşüb, qəzetimiz üçün müsahibə alıb.

- Hörmətli professor doktor, Azərbaycana xoş gəlmisiniz. Bu sizin ölkəmizə ilk gəlişinizdir?

- Çox sağ olun. Bu mənim çox sevdiyim Azərbaycana ilk gelişim deyil. Mən Bakıya birinci dəfə 17 il öncə - 1999-cu ilin fevralında gəlmişdim. O zaman Azərbaycan Silahlı Qüvvələrinin Baş Klinik Hospitalında bir sıra çətinliklər, sıxıntılar vardı.

Amma 2015-ci ildə gəldiyim zaman Bakını heç tanıya bilmədim. Azərbaycanın baş şəhəri çox dəyişmiş, inkişaf etmiş, gözəlləşmişdir. Qısa zamanda yaraşıqlı binalar tikilib, müasir yollar çəkilib, modern infrastruktur yaradılıb. Bu çox sevindiricidir.

Azərbaycan Silahlı Qüvvələrinin Baş Klinik Hospitalı isə tamamilə tanınmaz olub. Əvvəlki dövrlə müqayisə etsək, hospital indi modern bir tibb ocağına çevrilib. Burada hazırda ən müasir avadanlıqlarla təmin edilib, Azərbaycan Silahlı Qüvvələri əsgər və zabitlərinin yüksək səviyyədə müayinə və müalicəsi aparılır.

Bir nümunə deyim. Bizim yetərincə müasir, peşəkar tibb mütəxəssislərinə malik Gülhanə Hərbi Tibb Akademiyasının kardiologiya klinikasında ekokardiogram cihazlarımız var. Bakıda Baş Klinik Hospitalın Ürək-Damar Mərkəz ilə tanış olarkən gördüm ki, burada kardioloqların yararlandığı cihazlar onlardan da moderndir. Mən buna, doğrusu, bir qədər heyrətləndim. Amma səmimi olaraq Azərbaycanda hərbi təbabətin inkişafına, uğuruna olduqca sevindim, qürur duyurdum.

Biz qardaş ölkəlik və bir-birimizin uğurlarına ancaq sevinməliyik. Hospitalın Ürək-Damar



Mərkəzində qısa zamanda olduqca çətin əməliyyatlar, o cümlədən xeyli sayda açıq ürək əməliyyatları həyata keçirilib. Mərkəzdə bacarıqlı bir kollektivin çalışdığını gördüm. Bunu çox yüksək dəyərləndirirəm.

- Ölkəmizə səfəriniz nə ilə əlaqədar idi?

- 2015-ci ildə yenə Azərbaycana gəlmək imkanı yarandı. Bu dəfə də təcrübə mübadiləsi məqsədilə gəlmişdim. Onda Azərbaycanı, Baş Klinik Hospitalı çox inkişaf etmiş gördüm.

İndi Azərbaycanda yetərincə bacarıqlı kardioloqlar yetişib və onlar çətin əməliyyatları çox böyük uğurla həyata keçirirlər. Onlara bir az dəstək verməyə gəlmişdim. Bu mütəxəssislər bütövlükdə Azərbaycan təbabətinin qürur duyacağı uğurlara imza atırlar.

- Hörmətli professor doktor, indiki gelişiniz nə ilə bağlıdır?

- Bu dəfə isə qısa müddətə gəldim. Burada görülən işlərlə yaxından tanış olmaq, bir daha təcrübə mübadiləsi etmək mənim üçün həmişə xoşdur. Doğrudan da, burada çox böyük uğurların şahidi oldum. Kardiocərrahlar tibb xidməti polkovnik-leytenantı Anar

Əmrah, tibb xidməti məyuru Səməd Səmədi kimi mütəxəssislər çox böyük işlər görürlər. İlk növbədə onlara dəstək vermək, müəyyən tibbi məsələlərlə bağlı fikirləri paylaşmaq, bilgileri bölüşmək bu səfərimin əsas məqsədi idi.

Burada gördüklərim mənə çox yaxşı təəssürat oyadı. Həmkarlarımız kardiologiya ilə bağlı həsəd aparılmasız işləri gerçəkləşdiriblər. Azərbaycanda hərbi təbabəti irəli aparan uğurlar qazanılır, mürəkəb və müsbət sonluqlu əməliyyatlar həyata keçirilir. Hətta uşaqlar üzərində çətin ürək əməliyyatlarının uğurla aparılması Azərbaycanın hərbi kardioloqlarına başucalıq gətirən işlərdəndir.

Ona görə buraya gəlməkdən, həmkarlarıma dəstək verməkdən son dərəcə məmnunam. Bu səbəbdən Türkiyəyə xoş təəssüratlarla qayıdaram.

Onu da deyim ki, burada olduğumuz müddətdə əhatə olduğumuz qayğı tək bizi deyil, ümumilikdə Azərbaycanın hərbi təbabətinə diqqətin göstərəcəsidir. Buna görə qəzetiniz vasitəsilə hörmətli Müdafiə naziri general-polkovnik Zakir Həsənova bir daha öz minnətdarlığımı bildirirəm.

- Azərbaycanlı həmkarlarınızla əlaqələr yalnız bu təcrübə mübadilələri ilə bitir, yoxsa daha geniş sahələri əhatə edir?

- Təbii ki, bizim işbirliyimiz tək buraya gəlməklə bitmir. Bizim əlaqələrimiz çox sıxdır və həmişə davam edəcək. Mənim üçün çox xoşdur ki, qardaş ölkələr olan Azərbaycanla Türkiyə arasında hərbi sahədə də sıx işbirliyi var. Azərbaycanın hərbi tibb mütəxəssisləri Türkiyədə, Gülhanə Hərbi Tibb Akademiyasında təhsil alırlar, ölkənin üçün zəruri ixtisaslara yiyələnirlər və peşəkar tibb mütəxəssisləri kimi Azərbaycana qayıdır, hərbiçilərə, onların ailələrinə ixtisaslı tibbi xidmət göstərirlər.

Biz ürək-damar mütəxəssisləri arasında əlaqələr getdikcə daha da möhkəmlənir.

Bəzən telefonla, internet vasitəsilə danışır, işbirliyimizi, əməliyyat apararkən nə lazım olduğunu müzakirə edir, bir-birimizə məsləhətlər verir.

Azərbaycanla Türkiyə qardaş ölkələrdir və bizim əlaqələrimiz daimidir. Əslində bu qarşılıqlı əlaqələr Türkiyə və Azərbaycan prezidentlərinin, hər iki qardaş ölkənin Silahlı Qüvvələri rəhbərliyinin diqqətilə gerçəkləşir, inkişaf edir, möhkəmlənir. Onların sayəsində Gülhanə Hərbi Tibb Akademiyası ilə Azərbaycan Silahlı Qüvvələrinin Baş Klinik Hospitalı arasında sıx əlaqələr yaranıb və hərbi tibb mütəxəssisləri qarşılıqlı ezam olunur, təcrübə mübadiləsi edirlər. Buna ancaq sevinmək olar.

- Maraqlı müsahibəyə görə çox sağ olun.

Söhbətlaşdı: **Əbülfət QASIMOV,**
"Azərbaycan Ordusu"



Əsgərin tribunası

Komandirlərimiz bizə qəhrəmanlıq hissi aşılayırlar

Artıq hərbi xidmətə gəldiyim vaxtdan beş ay keçib. Siyəzən rayonundan orduya çağırılmışam. Həmyaşıdlarımla, dostlarımla görüşüb əsgəri xidmətə yola düşdüyüm günü həmişə xatırlayacağam.

Hərbi xidmətə başladığım ilk günü də həyatımın ən önəmli günü bilirəm. Ona görə ki, Vətən, torpaq qarşısında müqəddəs borcumu verməyə və bu yolda lazım gələrsə, canından keçməyə hazır olan əsgər adını daşıyıb Silahlı Qüvvələrimizin sıralarına qədəm qoyacağdım. Mən bu gün müstəqil Azərbaycanımızın Silahlı Qüvvələrinin əsgəri olmağımla qürurluyam. Təbii ki, xidmət dövrünün özünəməxsus çətinlikləri olur. Sıra, fiziki, döyüş hazırlığında verilən tapşırıqları yerinə yetirir, dərslərdə, məşğələlərdə fəal iştirak edirik. Mənəvi-psixoloji hazırlıqlarımızı daim artırırıq. Komandirlərimiz bizə vətənpərvərlik, mərdlik, cəsurluq, qorxmazlıq, dözümlülük və yoldaşlıq kimi mənəvi keyfiyyətlər aşılayır, Milli Qəhrəmanlarımız Mübariz İbrahimovun, Yusif Mirzəyevin, Vəzir Orucovun, Albert Aqarunovun və başqalarının döyüş şücaətlərindən söhbət açırlar.

Əmim torpaqlarımızın azadlığı uğrunda döyüşlərə könüllü gedib. 1992-1993-cü illərdə Ağdərə döyüşlərində iştirak edib. Həmişə müharibə xatirələrindən danışanda ordumuzun çətinliklə yandığını xatırladırdı bizə.

Ali təhsilliyəm. Hərbi xidmətimi başa vurduqdan sonra təhsilimi davam etdirəcəm. Magistraturaya daxil olmağa hazırlaşacağam. Hərbi xidmət həqiqətən insanı dəyişdirir. Düz deyirlər ki, əsgərlik kişilik məktəbidir. Hər kəsin bu məktəbdən dərs almasının vacibliyini özüm əsgər olandan sonra bildim. And içib söz vermişəm ki, Vətənimə sədaqətlə xidmət edib valideynlərimin, qohum-əqrəbanın, dost-tanışın yanına başuca, alnıaçıq dönüm. Bunun üçün nümunəvi xidmət edib komandirlərimin verdiyi tapşırıqları vaxtılı-vaxtında yerinə yetirir, hərbi vərdişləri mənimsəyirəm. Doğmamız olan "Azərbaycan Ordusu" qəzeti vasitəsilə əzizlərimə və dostlarıma səslenirəm ki, darıxmasınlar. Vətənə xidmətimi başa vurub geri dönəcəm.

Əsgər
Rafiq ŞAHHÜSEYNLİ,
"N" hərbi hissəsi

GUAM-a üzv ölkələr arasında əməkdaşlığın inkişafı məsələləri müzakirə edilib

Azərbaycanın xarici işlər naziri Elmar Məmməd-yarov Demokratiya və İqtisadi İnkişaf naminə təşkilat - GUAM-ın baş katibi Altay Əfəndiyev ilə görüşüb.

Xarici İşlər Nazirliyinin mətbuat xidmətindən AZƏRTAC-a bildirləyir ki, görüşdə GUAM çərçivəsində üzv dövlətlər arasında iqtisadi-ticarət əlaqələrinin və işçi qrupları üzrə saəvi əməkdaşlığın inkişafı məsələləri müzakirə olunub.

Nazir Elmar Məmməd-yarov hazırda GUAM-a sədr ölkə kimi Azərbaycanın üzv dövlətlər arasında nəqliyyat, turizm, enerji, informasiya-kommunikasiya texnologiyaları sahələrində əməkdaşlığın inkişafına töhfəsini vurğulayıb.

Görüşdə qarşılıqlı maraqlı doğuran məsələlər ətrafında fikir mübadiləsi aparılıb.

Milli Qəhrəmanlarımız

Hamiya nümunə ömür

Qəhrəmanlar ölmür deyiblər. Ömrünü xalqına, dövlətçiliyinə qurban verənlər əbədi yaşayır. Cavad xan, Mehdi Hüseynzadə, Hüseynbala Əliyev, Qafur Məmmədov...

Himnimizdə Vətənə xitabən deyilən "Səndən ötrü can verməyə cümlə qadիրiz..." misrası yadıma düşür. Hər bir gəncin Vətən qarşısında içdiyi and onun ömrü necə yaşayacağını bildirir. Atam hərbiçidir və mən hərbi andın mahiyyətini, bu andı içənlərin necə xidmət etdiyini bilirəm. Onu da bilirəm ki, milli mentalitetimizdə anda sədaqət var...

Vətəni sevmək azdı, Vətən naminə məqamında, lazım gələrsə, şəhid olmağı da bacarmalısan. Mübariz İbrahimov kimi...

Qarabağda gedən döyüşlərdə yüzlərlə oğul şəhid olub. Hamısının xatirəsi hamımız üçün əzizdir. Onda nədən məhz Mübariz İbrahimovu xatırladım? Digər şəhidlərimiz kimi o da Vətənə xidmət edirdi, Vətən naminə döyüşürdü, canından Vətən üçün keçdi. O da digər həmyaşdları kimi təhsil alıb, hərbi xidmətdə olub. O da hamı kimi ermənilərin Xocalıda faciə törətdiyini bilib. Anası xatırlayı ki, televizorda Xocalıdan veriliş gedəndə özünü

saxlaya bilmirdi, hönkür-hönkür ağlayırdı.

Mübarizdə şəhidlik də var. Əsgər bilir ki, döyüşdə şəhid də ola bilər. Ancaq döyüşür, Vətənə görə döyüşür, torpaqlarımız üçün döyüşür, ölümdən qorxmadan döyüşür. Ancaq Mübariz İbrahimov şəhidliyi özü seçmişdi. Vətən üçün seçmişdi, xidmətdə olan əsgərlərə, çağırışçılara vəsiyyət kimi seçmişdi. Onun şəhidliyi sanki bizlərə deyir: Vətəni sevin, Vətən naminə candan keçməyi də bacarın...

Mübariz İbrahimov da digər həmyaşdları kimi hərbi xidmətdə olmuşdu. O da hərbi and içmişdi, o da "canımdan da keçməyə hazırım" demişdi. Xidmət yoldaşları sonra xatırlayacaqdılar ki, Mübariz hər kəlməbaşı Vətən deyirmiş, torpaq deyirmiş. "Torpaq, uğrunda ölən varsa, Vətəndir" sözlərini təkrarlayarmış.

Bir dəfə televizorda bir verilişə baxırlarmış. Kadrda qaçqın ana görünəndə alını ovuşdurub, yanaqlarına göz yaşları süzülüb. Bircə kəlmə de-

yib: "Günahkarıq, ana. Bizi bağışla...". Zərrəcə günahı olmasa da, o ananın bu günə düşməsində, hələ də ev-əşiyinə qayıda bilməməsində özünü də günahkar bilirmiş.

Tarixə döənən həmin gecəyə kim nələr düşündüyünü kimse bilməmişdi. Urəyindən keçənləri heç kimə deməmişdi. Düşünürdü ki, nə etmək istədiyi bilinsə, buna imkan verməzlər.

Bəlkə də ermənilərin mövqeyinə getməyi, nifrətini gülləyə çevirib düşmənin başına ələməyi həmin gün qərara almışdı. Bu, həm qisas olacaqdı, həm də əsgərlərin döyüş ruhunu artıracaqdı. Sübut edəcəkdə ki, azərbaycanlı oğullar məqamında mübarizləşməyi bacarır, bunu özünə mənəvi borc bilir. Biləsuvar dan əbədiyyətə gedən yol buna görə müqəddəsdi, buna görə xalqımızın ehtiramıyla əhatələnən yoldu.

Mübariz İbrahimov bildirdi ki, son nəfəsinə qədər atışacaq, bu vaxt ərzində neçə düşmən öldürəcək. Öldürdüyü düşmənlərin sayı qədər azərbaycanlı ananın oğul itkisinin ağırları, acıları yumşalacaq. Mübariz həmin anlarda şəhidlərin analarına da oğul olmuşdu. Bu gün də həmin ehtiramla xatırlanır.

Mübariz İbrahimov çox duyğusal gənc idi. Həmsöhbətini



inandırmağı bacarırdı. Torpaqlarımızın işğaldan azad ediləcəyi günün həsrətiylə yaşayırdı, gecələrini bu həsrətlə səhər eləyirdi. Bəlkə də son məktubunu, bu gün bütün gənclərin, bütün vətənsəvərlərin həyat yolunu işıqlandırması məktubunu o gecələrin birində yazıb. Bu məktubu həyəcənsiz oxumaq mümkün deyil. 22 yaşlı oğulun vətənsəvərliyindən, düşüncələrindən qürurlanırsan. Nə gizlədim, hətta ona həsəd də aparırsan. Belə bir oğulun şəhid olmasından yanıb yaxılırsan. O məktub biz gənclərin hər birinin hər gün oxumalı olduğu əsərdir. Bu məktub vətənsəvərlik dərslidir.

"Canım atam və anam, mənə sarı darıxmayın, inşallah cənnətdə görüşəcəyik. Mənim üçün bol-bol dua edin. Vətənin dar günündə ürəyim dözmür. Allaha xatirəni bilməliyəm. Ən azından ürəyim sərnilik tapar. İnşallah şəhid

olana kimi bu şərəfsizlərin üstünə gedəcəm. Şəhid olsam, ağlamayın, əksinə, sevinin ki, o mərtəbəyə yüksəldim. Allaha ibadətlerinizi dəqiq yerinə yetirin. Çoxlu sədəqə verin. Seyid nəvəsi olaraq bunu etməliyəm. Allah böyükdü, Vətən sağ olsun. Oğlunuz Mübariz. Haqqınızı halal edin"...

Məktubun mətni, Mübariz İbrahimovun şücaəti mənə qılıncıyla tarix yazmış qəhrəmanlarımızı xatırlatdı. O qəhrəmanları ki, tarixin müxtəlif çağlarında dövlətçiliyimizi qoruyub, xalqın adına, tarixi keçmişinə layiqli sərkərdə olub. Mübariz İbrahimov gizir idi. Bu, onun hərbi rütbəsi idi. Ancaq onun ürəyinin rütbəsi generalmış. Şəhidliyindən sonra bildik. Bütün əsgərlərin, zamanında əsgər olacaq yeniyetmələrin də xalqını, Vətəni Mübariz İbrahimov kimi sevməyinə inanırıq!

O gecənin qürurunun şahidi Tərterin Çaylı kəndi oldu. O gecə Mübariz İbrahimov ad-soyadlı bir oğul şəhid oldu, bu ad-soyadda əbədiyyən yaşayacaq qəhrəman doğuldu. Elə bir qəhrəman ki, düşmənin gözünün odunu aldı, düşməne bir daha anlatdı ki, Mübarizlər yetirən torpaqları işğaldan saxlamağa gücü çatmayacaq. Çəkil get, getməsən, can itirəcəksən!..

Mübariz İbrahimovun Vətən sevgisi biz gənclərin hər birinə nümunədir. Biz də Vətəni onun kimi sevməli və lazım gələrsə, canımızdan keçməliyik...

**Şəbnəm BEHBUDZADƏ,
Xəzər Universitetinin
tələbəsi**

Müqəddəs torpaqlarımızın müdafiəsi uğrunda gedən döyüşlərdə öz şücaəti ilə seçilən igidlərimizdən biri də Azərbaycan Milli Qəhrəmanı Mirəsgər Seyidov olub. O, 1970-ci ildə anadan olub. Naxçıvan şəhərindəki indiki 15 nömrəli tam orta məktəbi 1987-ci ildə bitirən Mirəsgər Seyidov bir müddət doğma kəndi Qaraxanbəylidə çalışıb, 1988-ci ildə hərbi xidmətə yollanıb. 1990-cı ildə hərbi xidmətini başa vurduqdan sonra doğma el-obasına qayıdıb.

Vətənimizə qarşı əsassız ərazi iddiaları ilə çıxış edən mənfur ermənilər həmsərhəd ərazilərimizdə misli görünməmiş vəhşiliklər törədirdilər. Həmin dövrdə Naxçıvan Muxtar Respublikasının kəndlərinə aramsız hücumlar edən ermənilərə öz şücaəti ilə cavab verən gənclərimizdən biri idi Mirəsgər. Könüllü olaraq Babək rayonunun Yuxarı Buzqov kənd özünümüdafiə batalyonunun tərkibində igidliyi ilə fərqlənirdi. Onun son döyüşü 1992-ci il iyunun 14-də oldu. O, döyüşçü yoldaşlarını xilas edərkən qəhrəmancasına şəhid oldu.

Mirəsgər Seyidova ölümündən sonra "Azərbaycanın Milli Qəhrəmanı" adı verilib. Naxçıvan şəhərindəki Şəhidlər xiyabanında dəfn olunan qəhrəmanın vaxtilə təhsil aldığı 15 nömrəli tam orta məktəbə onun adı verilib.

Vətənpərvərlik

"Layiqli övlad olacağıq"



Bu gün parta arxasında əyləşən şagirdlərə vətənpərvərlik tərbiyəsi elə aşılanmalıdır ki, onlar da gələcəkdə ziyalılar olmaqla yanaşı, hər işdə və gündə Vətənə layiq olsunlar. Hər bir müəllim şagirdləri hərtərəfli biliyə, müasir dünyagörüşə malik gənclər kimi yetişdirməyə borcludur. Xüsusən də Vətənə sevgi hissələrinin aşılanması nəzərdən qaçırılmamalıdır. Ona görə də bu gün orta məktəblərimizdə şagirdlərə vətənpərvərlik tərbiyəsinin aşılanması ən ümdə bir vəzifə kimi önə çəkilib.

Bəs bu gün orta məktəbləri-

mizdə vətənpərvərlik tərbiyəsi layiqincə yerinə yetirilməyi? Bu suala cavab tapmaq məqsədi ilə haqqında söz açdığım tam orta məktəbdə oldum. Yuxarı siniflərdə keçirilən "Gənclərin çağırışa qədərki hazırlığı" dərslərində iştirak etdim.

Dərsə məktəbin hərbi kabinəsində sinif nümayəndəsinin hərbi rəhbərə məruzəsindən sonra başlandı.

Hərbi rəhbər, ehtiyatda olan baş leytenant Nüsreddin Axundov ilk olaraq hərbi vətənpərvərlik tərbiyəsinin şagirdlərə aşılanmasının əhəmiyyətindən danışdı. Xalqımızın şanlı hərbi ənənələrini şa-

girdlərin diqqətinə çatdıran hərbi rəhbər məktəbliləri Vətənimizin azadlığı və ərazi bütövlüyü uğrunda, milli dövlətçiliyimizin möhkəmləndirilməsində şücaətləri ilə seçilən xalqımızın mərd övladları haqqında məlumatlandırdı. Torpaqlarımızın müdafiəsi zamanı düşmənlə qızgın mübarizədə xüsusi cəsarət nümayiş etdirənlərdən - Milli Qəhrəmanlardan, Vətənimizin layiqli oğullarından ətraflı danışaraq onların keçdiyi döyüş yolunu şagirdlərin diqqətinə çatdırdı. Hərbi rəhbər şagirdlərə məlumat verdi ki, Azərbaycanın Milli Qəhrəmanı adı Azərbaycan Respublikasının müstəqilliyi və tərəqqisi naminə xalq qarşısında müstəsna xidmətlərə və rəşadətə görə verilir. Bu ad respublikamızın ən yüksək fərqlənmə dərəcəsidir.

Hərbi rəhbər, həmçinin onu da vurğuladı ki, respublikamızın müdafiə qüdrəti gündəgünə daha da artır. "Artıq ölkəmizin müdafiə sənayesi o dərəcədə inkişaf edib ki, bu da Silahlı Qüvvələrimizi milli silah və texnikalarla təmin etməyə imkan verir. Hər bir vətəndaşın silaha sarılıb, düşmənlə cəngə girmək məqamı gələndə, hərbi biliklərə, silah və texnikalardan istifadə bacarığına malik olması, onun düşməne qalib gəlməsinə stimül verir".

Müəllim atıcı silahlardan da-

nışaraq qeyd etdi ki, müasirləşdirilmiş "Kalaşnikov" avtomatı fərdi silahdır və düşmənin canlı qüvvələrini məhv etmək üçündür. "Əlbəyaxa döyüşdə avtomata süngü-bıçaq birləşdirilir. Avtomatı döyüşdə bacarıqla işlətmək, atış zamanı yaranan ləngimə və nasazlıqları tez aradan qaldırmaq üçün onun hissə və mexanizmlərinin işini yaxşı bilmək, avtomatı həmişə təmiz, tamamilə saz halda və hər an döyüşə hazır vəziyyətdə saxlamaq döyüşçünün ən vacib vəzifələrindən biridir".

Avtomatın natamam sökülməsi və yığılması qaydaları da şagirdlərə əyani şəkildə göstərildi.

Tədris proqramında nəzərdə tutulan dərsə yekun vurduqdan sonra müəllim şagirdləri maraqlandıran suallara da dolğunluqla cavab verdi.

Fəal şagirdlərdən Ayten Əliyeva, Nihad Əliyev, Vüsal Adıgözəlov, İsmayıl Əhmədov və başqaları söhbətində bildirdilər ki, tədrisin keyfiyyəti və maddi-texniki bazası belə yüksək səviyyədə olan təhsil ocağında hərtərəfli biliyə yiyələnmək üçün geniş imkanlar vardır. Elə buna görə də məzunlar ali məktəblərə qəbul zamanı yüksək nəticə göstərirlər.

Gələcəyin qurucuları olacaq 10-cu sinif şagirdlərindən "Hansı peşəyə və ixtisasa yiyələnməyimizdən asılı olmayaraq ömrümüzün sonuna kimi Vətənə xidmət edərək ona layiqli övlad olmağa çalışacağıq" sözlərini eşitmək mənə əminlik hissi yaradır: bu gün təhsil ocaqlarımızda vətənpərvər gənclərimiz yetişir. Onların hər biri Vətənə layiqli övlad olacaq.

**Nəriman NƏCƏFOV,
"Azərbaycan Ordusu"**

Nəsilərə örnək

Bir ömrün dastanı

Ümummilli liderimiz Heydər ƏLİYEV:

Veteranlar bizim qızıl fondumuzdur. Onlar hər cür qayğı və hörmətə layiqdirlər. Azərbaycanın bütün ictimaiyyəti, bütün Azərbaycan xalqı bilməlidir ki, İkinci Dünya müharibəsinin veteranları bizim ən əziz, ən mötəbər insanlarımızdır.

Doğma rayonum olan Neftçalada ezamiyyət-də olarkən Böyük Vətən müharibəsi veteranı Əlixan Əliş oğlu Əliyevlə görüşüb söhbətləşməyi özümə mənəvi borc bildim. 93 yaşlı veteranla görüşə gedəndə düşüncələrimlə baş-başaydım...

Əlixan dayının hafizəsinə heyretləndim: keçdiyi döyüş yolunu incəliklərinə kimi xatırladı. İllərini sərf edərək hazırladığı guşə insana könül xoşluğu verirdi. Burada fəxri fərmanlar, təbrik məktubları və Müdafiə nazirimiz general-polkovnik Zakir Həsənovun Qələbənin 70-ci ildönümü münasibəti ilə Neftçala veteranlarına ünvanladığı təbrik açıqcası da nəzərimdən yayınmadı. Müsahibim alman faşizminə qarşı döyüşlərdə göstərdiyi şücaətə görə "Birinci dərəcəli Böyük Vətən müharibəsi" ordeni ilə, döyüş xidmətlərinə və igidliyə görə medalları ilə yanaşı, 20-yə yaxın medalla təltif olunub. Azadlığı uğrunda yaralandığı Rusiyanın Bryansk vilayəti Şurac rayonunun Nivnoye kəndinin fəxri vətəndaşıdır.

Rayon veteranlar şurasının sədri Əlixan Əliyev müharibənin ağrı-acılarını, keşməkeşli döyüş yollarını xatırlayarkən, tarixi qələbənin şirinliyindən danışarkən sanki o günləri yenidən yaşayırdı. "Dünya tarixində 1941-1945-ci illər Böyük Vətən müharibəsi ən dəhşətli, vıranedici, insan qırgını törədən müharibələrdən biri olub", - deyir müsahibim.

1942-ci il avqustun 23-ü 19 yaşında yollanıb cəbhəyə. İkinci Belarus cəbhəsinin sərkərdəsi, marşal Rokossovskinin komandanlığı altında olan 1018-ci diviziyanın tərkibində döyüş yolu keçib. İlk döyüşü Oryol şəhəri ətrafında baş verib. Bryansk şəhərinin azad edilməsi uğrunda göstərdiyi şücaətə görə, 1943-cü il sentyabrın 17-də "Döyüş xidmətinə görə" medali ilə təltif olunub. Veteran o, dəhşətli döyüşləri belə xatırlayır:

- Düşmən təcrid-dırnağa kimi silahlanmışdı. Canlı qüvvəsinin üstün olmasına baxmayaraq, bizim əsgərlərdə vətənpərvərlik hissi, əzmkarlıq və cəsarət vardı. "Vətən uğrunda" deyərək hücumu keçir, döyüşün müqəddəratını həll edirdik. Həmin döyüşdə qalib gəldik. Bir neçə

gün keçdikdən sonra bizi sıraya düzdülər, silahdaşlarımla yanaşı, mənim də "Döyüş xidmətinə görə" medali ilə təltif olunduğumu elan etdilər. Doğrusu, bu mükafat məni çox sevindirdi. Növbəti döyüşlərə daha inam və cəsarətlə atıldım.

Amma müsahibim ən çox Nivnoye kəndi uğrunda gedən döyüşlərdən danışır və o anları da sanki yenidən yaşayır.

- 1943-cü il 23 sentyabrı. Bu günü heç vaxt unutmayacam, - deyir Əlixan dayı. - Nivnoye kəndi yaxınlığında faşistlər möhkəm sədd qurmuşdular. Çünki Şurac və Bryansk rayonlarını birləşdirən əsas yol bu kənddən keçirdi. Faşistlər pulemyotlardan məhərrətlə atəş açaraq bizə imkan vermirdilər. Rota komandiri məni yanına çağıranda artıq nə edəcəyimi bilirdim. Düşmənin gizli atəş nöqtələrini valdurmamaq lazımdı. Döyüş ara verəndə komandirimiz mənə təşəkkür edərək dedi: "Sağ ol, qafqazlı balası, əsl snayperçisən!" Çox ağır döyüş idi. Böyük itkilər verdik.

Həmin döyüşdə Əlixan Əliyev ölümcül yaralanır. Onun öldüyünü zənn edib döyüş meydanında atıb gedirlər. Nivnoye kəndindəki qardaşlıq qəbiristanlığında 280 nəfərin uyuduğu məzarlıqda onun üçün də qəbir qazılır. Lakin dəfn edəndə ölmədiyini görüb qospitala aparılır. Üç gündən sonra ayılır. Və orada öyrənir ki, Nivnoye kəndi düşməndən azad edilib. Alaylarında adı bu döyüşdə həlak olanların siyahısına düşür. Azərbaycanca, valideynlərinə



"qara kağız" göndərilmiş. Üç ay Moskva qospitalında müalicə olunur. Ordudan əlil kimi tərxis olunur.

Böyük Vətən müharibəsinin 37-ci ildönümündə Bryansk rayonundan teleqram alanda çox təəccüblənir. Axı orada heç bir qohumu, tanış yox idi. Teleqramı oxuyandan sonra çox kövrəlir...

Əlixan dayı Bryansk vilayətində, çox-çox uzaqlarda ona verilən dəyəri, gordüyü münasibəti heç zaman unutmayacağıni deyir.

Nivnoye məktəbinin "qırmızı ləpircilər"i doğma kəndlərinin azadlığı uğrunda heyətlərini qurban verən əsgər və zabitlərin yaxınları haqqında məlumat toplayarkən çox qəribə hadisə baş verir. Azərbaycandan gələn məktublardan biri hamını heyretləndirir. Neçə illərdir ki, müharibədə həlak olanların siyahısına

da olan və adı kəndin mərkəzindəki xatirə kompleksində həkk edilən şəxsin sağ qaldığı məlum olur. Sonradan həmyerlimizi burada təntənəli qarşılayıb rəsmi surətdə Nivnoye kəndinin fəxri vətəndaşı qəbul edirlər. Əlixan dayı deyir ki, diri iken qəbrini gözü ilə görmək çox qəribə bir hisdir. "Düşündüm ki, neçə illərdir burada məni hörmətlə anıb, tər çiçəklərlə ziyarət ediblər".

Daha sonradan davamlı olaraq Əlixan dayı Şurac rayonundan dəvət aldığı tədbirlərdə yaxından iştirak edib.

Müsahibim bizə çox maraqlı bir hadisəni də fəxrə danışdı. "Qələbənin 41-ci ildönümündə yenə də Bryansk vilayətinə dəvət olunmuşdum. Tədbirdəki çıxışımın sonunda dedim ki, kəndin mərkəzi küçəsindən müharibə veteranları üçün yaradılmış xatirə kompleksinə kimi olan 1200 metrlik yol rahat deyil. Bu yolu asfaltlamaq nə çətin işdir. Vilayət partiya komitəsinin katibi N.Faykov bu iradıma yarı ciddi, yarı zarafat cavab verdi. "Sizin həmyerliniz Heydər Əliyev Moskvada, Kremldə işləyir. Ondan xahiş edin, yolu abadlaşdırmaq üçün bizə kömək etsin". Katibdən bu cavabı gözləmədiyimdən duruxdum və problemin həllinə kömək edəcəyimə söz verdim. Qayıdan kimi o zaman Sov.İKP MK Siyasi Bürosunun üzvü, SSRİ Nazirlər Soveti sədrinin birinci müavini vəzifəsində çalışan ulu öndər Heydər Əliyevə məktub yazıb hadisəni olduğu kimi qeyd etdim. Düzü, söz verdiyimə görə narahat

idim. Lakin az keçmədən Şurac rayon İcraiyyə Komitəsinin sədr müavini mənə məktub aldı. Bildirdilər ki, artıq yol çəkilib. Bu xəbəri eşidəndə, nə qədər sevincimi sözlə ifadə edə bilmərəm".

Ümummilli lider Heydər Əliyevin Böyük Vətən müharibəsi veteranlarını cəmiyyətimizdə ən hörmətli insanlar kimi dəyərləndirərək, "xalqımızın qızıl fondu" adlandırmasını, onlara daim diqqət və qayğı göstərməsinə bütün veteranlarımız kimi, müsahibim də yaxşı xatırlayır. Deyir ki, rayon mərkəzində ona ikiotaqlı mənzil və maşın veriblər. Veteranlara göstərilən bu qayğı hazırda Prezident İlham Əliyev tərəfindən davam etdirilir. Dövlətimiz veteranların əməyinə böyük sayğı göstərir. Veteranlara Prezident təqaüdünün verilməsi, hər il Qələbənin ildönümü münasibəti ilə birdəfəlik maddi yardım göstərilməsi, onların mənzil və avtomobillə təmin edilməsi, sanatoriya və xəstəxanalarda pulsuz müalicə olunmaları buna bariz nümunədir. Ümumiyyətlə, hazırkı dövrdə veteranların bütün problemləri vaxtında həll olunur.

Müharibə veteranı medallarını yaxasına taxdığı pəncəyinə qürurla nəzər salaraq bildirir ki, onu tez-tez rayon məktəblərində keçirilən tədbirlərə dəvət edirlər. "Keçdiyim döyüş yolundan gənclərə epizodlar danışaram, onları torpaqlarımızın azadlığı uğrunda Mübariz İbrahimov kimi qəhrəmanlıqlar göstərməyə səsləyirəm".

Bu gün mənim tək istəyim işğal altında olan torpaqlarımızın azad edilməsidir. Əzəli torpaqlarımızın düşməndən azad edilib qələbə xəbərinin veriləcəyi günü səbirsizliklə gözləyirəm. Qələbə bir əsrə yaxın ömrümdə bu gün mənim üçün ayrı bir məna kəsb edir.

Hər gün ələrimi Uca Yaradanın dərghasına əl açaraq mənə bu xoş xəbərin sevincini ikinci dəfə doğma Vətənimdə dadmağı nəsb etməsinə diləyirəm".

Əlixan Əliyevin ömür dastanı gənclərimizə əsl nümunədir.

Leytenant
Günay TAĞIYEVA,
"Azərbaycan Ordusu"

24 yaşın işığında...

"Azərbaycan Ordusu" Müdafiə Nazirliyinin rəsmi mətbu orqanı olaraq ordu quruculuğunun yetərinə təbliğ olunmasını təmin edir, üzərinə düşən vəzifə borcunu məsuliyyətlə yerinə yetirir. Silahlı Qüvvələrimizin inkişafında baş verən bütün proseslər qəzetimizdə əksini tapır. Son bir neçə ildə qəzetimiz müasir tələblər səviyyəsində çap edilir. Əlbəttə, bu sahədə Müdafiə Nazirliyi rəhbərliyinin qayğısını xüsusi qeyd etmək istərdik.



Son illər ordumuzun hərbi gücünün artırılması istiqamətində görülən işlər hər bir ölkə vətəndaşı kimi, bizim yarıdıcı kollektivi də ruhlandırmaya bilməz. "Azərbaycanda ordu quruculuğunu inkişaf etdir-mək dövlətimizin siyasi kursunun əsas istiqamətlərindən biridir", - deyən Prezident, Ali Baş Komandan İlham Əliyevin hərbi sahəyə diqqət və

qayğısı hər addımda hiss edilir. Silahlı Qüvvələrimizdə aparılan önəmli islahatlar, heyatə keçirilən irimiqyaslı quruculuq işləri, Müdafiə naziri general-polkovnik Zakir Həsənovun qeyd etdiyi kimi, Prezidentimizin, dövlətin və xalqın ordumuza verdiyi güclü dəstəyin bariz nümunəsidir.

"Azərbaycan Ordusu"nun kollektivi də yüksək əhval-ru-

hiyyə ilə çalışdığı, ordumuzun, əsgər və zabitlərimizin uğurlarını geniş təbliğ etməyi vəzifə borcu bilir. Əməkdaşlarımızın cəbhə xəttindən, şaxtılı-çovğunlu səngərlərdən hazırladığı yazılar cəmiyyətimizdə rəğbətlə qarşılanır.

Mətbuatın cəmiyyətdə rolu böyükdür, yeni, ətrafda baş verən bütün hadisələrdə media xalqın tribunası olaraq öz rolunu yerinə yetirir. Bu gün Silahlı Qüvvələrimizin aynası olmaq etibarilə "Azərbaycan Ordusu" qəzeti də orduda gedən islahatları, şəxsi heyətin döyüş və mənəvi-psixoloji hazırlıqda qazandığı uğurları, hərbi qulluqçuların gündə-günə yaxşılaşan sosial şəraitini təbliğ edir və bütün görülən işləri ictimaiyyətə çatdırır. "Azərbaycan Ordusu"nun hər bir əməkdaşı bundan sonra da üzərinə düşən vəzifələri məsuliyyət hissi ilə yerinə yetirəcəkdir.

24 yaşımızı qeyd etdiyimiz bu günlərdə qəlbimizdən yeganə bir istək, arzu doğur: qoy növbəti xəbərlərimiz tezliklə ordumuzun gücü ilə işğaldan azad olunacaq əzəli torpaqlarımızdan eşidilsin!

"Azərbaycan Ordusu"

Redaksiyanın poçtundan

Ordumuzla qürur duyuram



"Açıq qapı" günündə mən də iştirak edirdim. Hərbi hissə komandanlığı əsgərlərin xidməti, yataq şəraiti, qidalanması ilə tanış olmaq imkanı yaratmışdı. Hətta biz əsgər mətbəxinin dadlı nemətlərindən də yedik.

Turan Vətənimizə öz əsgəri borcunu vermək üçün ötən ilin iyulunda həqiqi hərbi xidmətə çağırılıb. O, öz hərbi ixtisasını mükəmməl öyrənib. Birinci "Açıq qapı" günündə oğluma nümunəvi xidmətinə görə təşəkkür məktubu vermişdilər. Bir sözlə, xidməti də, asudə vaxtı da maraqlı keçir. Bir valideyn kimi həm oğlumla, həm də ordumuzla qürur duyuram!

Hicran NURIYEVA,
əsgər anası

Ordu və cəmiyyət

“Vətən sevgisi ilahi duyğudur”

- Ötən illər yaradıcılığınızda hansı əlamətdar hadisələrlə yadda qalıb?

- Bir az mücərrəd sualdır. İllərin günahı yoxdur. Onu yaddaqalan, məhsuldar eləyən elə insanın özüdür. Bilavasitə telejurnalistlik fəaliyyətimlə maraqlanırsınızsa, ömrümün o gözəl və unudulmaz illəri hər kəsin gözü qarşısında keçib. Bu illər ərzində bütün Azərbaycanı çalışdığım Ana televiziyasının ekranından özüm duyub, dərk etdiyim, sevdiyim və qorumağa çalışdığım bir vuruşunluqla vəsf etməyə səy göstərdim, sadəcə insanların dərd-sərinə şərik oldum, hər kəsə imkanım daxilində kömək etdim, mənə etibar olunan işi məsuliyyətlə yerinə yetirdim. Vətənimin, millətimin dirnağına dəyən daş mənim ürəyimi qanatdı. Bu məhəbbətimdə, bu xidmətimdə təmənna güdmədim. Bu məhəbbətin fədakar qızı olduğum üçün qürur duyduğum həmişə.

Bədii yaradıcılığımın maraqlanırsınızsa, 2 şeirlər, 7 sənədli-publisistik kitabım nəşr olundu. Fəxri adlara, müxtəlif mükafatlara layiq görüldüm. Ancaq ən böyük mükafatım elin sevgisi, millətimin məhəbbəti oldu.

- Xalqın bir ziyalı kimi son illər ordu quruculuğunda və ölkənin müdafiə qabiliyyətinin gücləndirilməsi sahəsində aparılan islahatlar barədə fikirlərinizi öyrənmək istərdik.

- Mən içində şəxsi senzura gəzdirməyə və onun bütün parametrlərinə hörmət etməyə, ona görə də çox dəqiq detallara varmaq istəmirəm. Amma çox istəyirəm ki, tezliklə Azərbaycan Ordusunun Qarabağı azad etdiyini, Şuşada, Laçında, Kəlbəcərdə və 25 ildən bəri erməni işğalı altında sızlayan digər rayonlarımızda bayrağımızın dalğalandığını görürəm. Mən inanıram ki, bizim ordumuz buna qadirdir və son illər Prezident, Ali

Redaksiyamızın qonağı şair-telejurnalist Telli Pənahqızıdır. İstedadlı jurnalist, televiziya seçilən dəsti-xətti olan Telli Pənahqızı 1976-cı ildən ekran məktəbi keçərək, zəhmətdən yoğrulmuş şan-şöhrət, ad-san qazanıb. Ürəyi Vətən eşqi, yurd həsrəti ilə döyünən Telli xanım qəzetimizin daimi oxucularındandır. Əməkdar jurnalist adına, "Qızıl qələm", "H.B.Zərdabi", "Araz", "Məhsəti", "Xan qızı Nə-təvan" və başqa mükafatlara layiq görülən Telli xanımla səmimi söhbətimiz oldu.



Baş Komandan İlham Əliyevin müasir və yenilməz bir müdafiə siperini yaratmaq, həmçinin Müdafiə naziri general-polkovnik Zakir Həsənovun orduda qibtə ediləcək və nümunə göstərəcək işlərə imza atması bu qənaətim bir az da gücləndirir. Açıq, mən həmişə demişəm və bu gün də bir həqiqətə güvənirəm: erməni bizdən qoparıqlarını xoşluqla geri qaytarmayacaq. Biz Ali Baş Komandanın qərarı ilə onları buna məcbur edəcəyik. Çünki bizim torpaqlarımızı işğal etməyə, bizimlə kişi kimi vuruşmağa onların heç vaxt nə gücü çatardı, nə də qüdrəti. Ermənilər həmişə əl buyruqçusu olublar, "qulluq etməyə, xidmət göstərməyə" öyrəncəlidirlər. Ancaq məkr-lidir, hiyləgərdirlər, vəziyyətdən istifadə etməyi, bəhrələnməyi bacarırlar. Onların bu cəhətdən bəhrələnmələri də yetərincədir.

- "Qalx ayağa, Vətən oğlu" çağırışında vətənpərvərliyini bir daha təsdiqləyən Telli xanım ələ bil torpaq inilti, yurd həsrətli misralarını yazmaqla qəlbinin göynərtisini azaldır.

- Yox, bu həsrət asanlıqla ovunan, bu inilti sözle kəriyən, bu yanğı bir-iki şeirlə öləziyən deyil. Mən bu şeirləri təsəlli üçün yazmıram, mən yatan ruhları

oyatmaq, içimizdəki intiqam hissini alovlandırmaq üçün yazıram. Oxunan bütün nəğmələrdə, söylənən bütün nitqlərdə, çağırışlarda bir "Cəngi" harayı axtarıram. İnanıram ki, torpaqlarımız işğaldan xilas ediləcək.

Hər bir insanın ayaq açdığı üzərində gəzdirdiyi torpaq ona əzizdir. Hətta bir şeirimdə sərcəciyin dili ilə misralanan fikirlərimdə yurda, torpağa bağlılığı önə çəkmişəm. Yurdundan heç yana getməyən, çışın şaxtasında, ayazında açığa, soyuğa dözüb duran balaca sərcəciyin dili ilə deyirəm ki:

*Qoy dəyməsin xətrinə
Səndən tez ayrılmağım,
Yetişi vaxtım-vədəm,
Əgər uçub getməsəm,
Mənsiz donar ağaclar
Çiçəklənməz ilk bahar,
Sırsızlı budaqlar
Verməz inan bir də bar.*

Mən istəyirəm ki, yurdu-mun qartalları da olsun, simurq quşları da, durnaları da, yurda bağlı sərcə sədaqətçiləri də...

- İnam böyük qüvvədir, deyilmi?

- Allah, insanın içindəki ən böyük sevgi, inam, inanc qaynağıdır. İnsan həmişə bu dünyada yaşadığına, Allahın verdiyi nemətlərdən barındığına görə şükür etməlidir.

Hüseyn Cavid "Kəssə hər kim tökülən qan izini, qurtaran dahi odur yer üzünü" fəlsəfi misralarında dünyamızın xilaskara ehtiyacı olduğunu və bəşəriyyətin müharibəsinə gələcəyini düşüncələrində yaşadırdı...

Amma təəssüf ki, yer üzünü qandan-qadadan xilas edən də insandır, onu qan çanağında boğan da...

- Söhbətimizi ənənəvi bir sualla bitirmək istəyirəm. Ordumuzun əsgər və zabitlərinə tutduqları şərəfli, həm də müqəddəs yolda nələrə arzularınız?

- Ancaq və ancaq qələbə! Bizim hamımızın ən ümdə arzusu işğal altında olan torpaqlarımızı, gözümüzün nuru Şuşamızı azad görməkdir.

Savaşın zamanı yetişəndə, biz ancaq igidlərin hünərinə güvənəcəyik. Ona görə də bizi qoruyanları biz sevə-sevə qoruyalıyıq, onların qayğısına qalmalıyıq.

Vətənimiz bizə əmanətdir. Əmanəti də qoruyan Azərbaycan Ordusunda xidmət edən oğullarımızdır! Allah onları qorusun! Gün o gün olsun ki, Cıdır düzündə qələbə tonqallarını çatan igidlər, azad və müstəqil Azərbaycanımızın qüdrətli, sarsılmaz ordusu qələbə müjdəsi ilə hər kəsi sevindirsin.

- Artıq qəzetimizin 24 yaşı tamam olur. Bu münasibətlə bir həmkar kimi arzularınızı bilmək maraqlı olardı...

- 24 il böyük tarixi yaddaşında bir göz qırpmı qədər anıdır. Amma həm də əbədiyyət qədər uzun bir ömürdür. Bu ömrü şərəflə, Vətəni, torpağı seve-sevə yaşayıb vəsf edirsinizsə, əhsən sizə. Gün o gün olsun ki, "Azərbaycan Ordusu"nun səhifələrindən qələbə müjdəli xəbərlər oxuyaq.

- Müsahibəyə görə çox sağ olun.

Söhbətledi:

**Lalə HÜSEYNOVA,
"Azərbaycan Ordusu"**

Xəbərlər: hadisələr, faktlar

Afrikanın günəş enerjisi ilə işləyən ilk avtobusu

"Kiira Motors"a məxsus "Kayoola" elektrik avtobusu Uqandanın paytaxtı Kampalada nümayiş etdirilib.



Günəş panelləri avtobusun damında yerləşir. Tam doldurulmuş batareyalar avtobusa 80 kilometr məsafə qət etməyə imkan verir. 35 yerlik avtobus, əsasən, şəhərdaxili nəqliyyat üçün nəzərdə tutulub. İstehsalçı ölkəyə avtomobil, maşınqayırma və emal sənayesi sahəsində regionun lideri olmağa kömək etmək niyyətindədir. O, güman edir ki, 2018-ci ilədək 7 mindən çox insan "Kayoola" avtobusunun istehsalı ilə məşğul ola bilər və bu da işsizliyin azalacağına şərait yaradacaq.

Yaponiya raket buraxılışına görə Şimali Koreyanı kəskin tənqid edib



Yaponiyanın Baş naziri Şinzo Abe fevralın 7-də Şimali Koreya tərəfindən orbitə raket buraxılmasını kəskin tənqid edib.

Bu barədə Ş.Abe bazar günü səhər Baş nazirin rəsmi iqamətgahında jurnalistlər qarşısında çıxışında bildirib. Şimali Koreya tərəfindən orbitə buraxılmış son raketlə bağlı bu ölkəni kəskin tənqid edən Ş.Abe bildirib ki, həmin addım beynəlxalq ictimaiyyətin təmkin nümayiş etdirmək barədə inadlı çağırışlarına baxmayaraq atılıb. Baş nazir qeyd edib ki, raketin buraxılması qətiyyəti yolverilməzdir və ötən ay keçirilmiş nüvə sınağı ilə birlikdə BMT Təhlükəsizlik Şurasının qətnamələrinin bir-başına pozulmasıdır.

Bill və Hillari Klintonlar pullu çıxışlardan 153 milyon dollar qazanıblar

ABŞ-ın keçmiş prezidenti Bill Klinton və onun həyat yoldaşı, keçmiş dövlət kətibisi Hillari Klinton son 14 ildə yalnız çıxışlarla 153 milyon dollardan çox pul qazanıblar. Həmin müddətdə Klintonlar ümumilikdə 729 dəfə çıxış ediblər. Bu çıxışların hər birinə görə onlara orta hesabla 210,8 min dollar ödənilib.



Hesablamaları aparən SNN telekanalının məlumatına əsasən, cütlük, həmçinin Goldman Sachs və UBS kimi bankların əməkdaşları qarşısında 39 çıxışa görə 7,7 milyon dollar qonorər alıb. Hillari Klinton 8 belə çıxışdan 1,8 milyon dollar qazanıb. Keçmiş birinci xanımın seçiqabağı qərarı 2015-ci ilin iyulunda son 8 ildə Klintonların gəlirinin 140 milyon dollar olduğuna dair məlumat dərc edib. 2007-ci ildən bəri cütlük federal vergi qismində ölkə büdcəsinə 44 milyon dollar pul köçürüb. Klintonlar, həmçinin bu müddət ərzində şəxsi gəlirlərinin təxminən 15 milyon dollarını xeyriyyəçiliyə xərcləyiblər.

Tayvan: zəlzələdən 2 gün keçsə də, dağıntılar altında sağ qalan insanlar var



Tayvanda zəlzələ nəticəsində həlak olanların sayı artmaqda davam edir. Son məlumata görə, 38 nəfər həyatını itirib, 110 nəfərdən çox insan isə itkin düşüb. Faciədən 2 sutka keçməsinə baxmayaraq, xilasedicilər hələ də sağ qalan insanların dağıntılar altından çıxarmaqda davam edirlər.

Hökumət zəlzələ zamanı dağılan 17 mərtəbəli "Qızıl əjdaha" yaşayış binasının inşası zamanı tikinti qaydalarına nə dərəcədə riayət edilməsi ilə bağlı təhqiqata başlayıb. Ümumilikdə binada 256 nəfərin yaşadığı 96 mənzil olub. Binanın tikintisi zamanı işlədilmiş sementin və poladın keyfiyyətsiz olduğuna dair şübhələr var. Buna bənzər problemlər artıq 1999-cu il zəlzələsi zamanı da aşkara çıxmışdı.

**AZƏRTAC-ın
materialları əsasında**

Yeni kitablar

“Addım at!..”

qərarını yerinə yetirməyə getdi. Ata-anasına yazdığı məktub da təsdiqləyir ki, Mübariz sonda nə olacağıni bilərək gedib düşmən mövqələrinə...

Azərbaycan Respublikası Prezidentinin 22 iyul 2010-cu il tarixli fərmanı ilə Mübariz Ağakərim oğlu İbrahimova ölümündən sonra "Azərbaycanın Milli Qəhrəmanı" adı verildi...

Qəhrəmanlıq, qəhrəmanlar həmişə ədəbiyyatın mövzularından olub. Mübariz İbrahimova neçə-neçə əsərlər həsr edilib, neçə-neçə əsərlər həsr ediləcək.

Gənc Diplomatlar Birliyinin Dəstəyi ilə Azər Hacı

bəylinin "Addım at!" poeması da Mübariz İbrahimova həsr edilib. Əsərdə dü-nənə bu gün, bu günle sabbahlar bədii əlaqələr kontekstində verilib, gənc nəs-lə örnək bir ömrün işığı se-zilir əsərdə.

Azər Hacıbəylinin "Addım at!" poemasının Beynəlxalq Mətbuat Mərkəzində təqdimatında səslənən fikirlərin də əsas qayəsi bu idi.

Atabala Məmmədli çıxışında erməni xislətinin tarixini xatırladı, Mübariz kimi oğulların erməniliklə həmişə mübarizə apardığını vur-guladı. "Addım at!" poemasının məhz bu meqamı da əks etdirdiyini qeyd etdi.

Professor Senan Əlinçə

poemanın bədii dəyərin-dən, həqiqətlərin bədii təş-beh vasitələri ilə yüksək səviyyədə ifadə edildiyindən, poetikanın məzmunla vəh-dətindən və s. danışıdı.


Jurnalist Dəyanət Səlim-xanlı əsərdə qəhrəmanlı-ğın poetik təhkiyyə ilə yük-sək səviyyədə verilməsindən, bu amil də daxil ol-maqla digər uğurlarından danışıdı.

Digər çıxış edənlər də Mübariz İbrahimovun qəh-rəmanlığının bədii təzahü-rü olan poemanın diqqət çəkən məziyyətlərindən danışıdı.

Əsərin adı hər bir Azər-baycan vətəndaşına ün-vanlanıb: Qələbə naminə addım at!

Tədbirdən sonra Azər-baycanın Milli Qəhrəmanı Mübariz İbrahimovun mə-zarı ziyarət edildi.

"Azərbaycan Ordusu"



2010-cu il iyunun 18-də Tərtər Çaylı kəndi istiqamətində düşmənin mövqələrinə tək gedən, çoxlu sayda düşmən öldürən, şəhid olan Mübariz İbrahimovun qəhrəmanlığı dünyanı heyretləndirdi.

Mübariz İbrahimov Silahlı Qüvvələrimizin giziri idi. Müqayisəyə gəlməz qəhrəmanlıq gecəsinə qədər, elə həmin gecə də kimsəyə heç nə demədən

Könlüm şeir istəyir

“Novruzı səngərdə qarşıladıq biz”

Elxan Xəzəri Qarabağ döyüşlərində könüllü iştirak edib, ağır yaralananaraq ordu sıralarından tərxis olunub. Onu sinəsində, Vətənə qırılmaz tellərlə bağlı böyük ürək gəzdiren, indinin özündə də fəal ictimai işlərlə məşğul olan bir dost kimi coxdan tanıyıram.

Elxanın şeirlərində mənim diqqətimi çəkən başlıca məqam şairin Azərbaycan əsgərinin mənavi simasını, hərbcisayağı desək, Odlar Yurdu döyüşçüsünün şərəf kodeksini ustalıqla qələmə almasıdır.

“Erməni əsgərləri gözümün qarşısında uşağımı doğradılar”, - deyən didərgin qadına “Belə öyrənmişik” şeir ilə münasibət bildirir:

*Yaxşılıq bəzəkdir bu yurda, elə,
Adəti dəyişmək asan gəlməsin.
Babamız Xan Qazan, Koroğlu belə
Boynunu vurmayıb basdığı kəsin.*

Söz ilə əməli bütöv, misraları ilə hərəkəti eynilik təşkil edən vətənpərvər Azərbaycan oğlu kimi Elxan Xəzəri Qarabağ cəbhələrində baş verən uğursuzluqlar daha çox narahət edirdi. “Qoy hamı bilsin ki...” şeirində üzünü Vətənin müdafiəsinə qalxmış döyüşçülərə tutub deyir:

*İrəli türk oğlu, yalnız irəli!
Yoxsa tapdalanan, keçilər Vətən.
İrəli yerisən, bir az böyüyər,
Geriyə çəkilsən, kiçilər Vətən.*

Poeziya, poetik mətnlər hər şeydən öncə, ovqat deməkdir və yaxşı şeirdə müəllif, zənnimcə, insanın duyğularının bədii lövhələrini yaradır, bəlkə də hamının hiss etdiyi, lakin dillə deyə bilmədiyi əhval-ruhiyyənin obrazlı təsvirini verir. Hamı bilir ki, baharın gəlişini torpaqla təmasda olanlar daha tez duyur. Elxan döyüşçü olaraq baharın gəlişini belə qələmə alıb:



*Bu il də cəbhədə keçirdik qışı,
Novruzı səngərdə qarşıladıq biz.
Yenə doğmaları təbrik etməyə
Nə səsimiz çatdı, nə də əlimiz.*

*Yenə də biz duyduq hamıdan əvvəl
Torpağın isinib oyandığını.
Birinci biz gördük göyün, səmanın
Günəşdən rəng alıb boyandığını.*

Hər bir hərbcü peşəsinin özünəməxsus çətinliyi və eyni zamanda şərəfli cəhətləri var. Bu peşələrin sahibləri də cəbhə şeirlərində Elxanın silahdaş kimi gözündən yayınmayıb. Döyüş meydanında yeriyib-yüyürən, “tərindən paltarına cana yapışan”, igid oğullardan geri qalmayan, “hər yara alanla bir yara alan”, yığılıb qalana kömək etməklə “yana-yana yanğı söndürən” hərbi həkim olmaq da cəbhədə asan deyil:

*Keçmir boğazından nə su, nə çörək,
Daim üzür onu fikir, düşüncə.
Döyüşən dəstədə həkim işləmək
Döyüşçü olmaqdan çətindir, mənə!*

Beləcə, döyüşçülərin səmimi və həssas duyğularının bədii təcəssümünə çevrilmiş şeirlər cəbhəçi şairin özünəməxsus poetik tapıntıları ilə yadda qalır.

**Əbülfət QASIMOV,
“Azərbaycan Ordusu”**

Canımız Vətəndir

Torpaq Vətənə dönməz,
Mərdlər yurdu olmasa.
Dərdi vətəndaşların.
Ağrı-dərdi olmasa.
Hər övladı - bir əsgər,
Xalqı ordu olmasa.
Döyüşçüsü tükənsə,
Bitse - ardı olmasa.
El yolunda alış, yan,
Yanmasın Azərbaycan!

Qoyma yağı talasın
Sərvətini, varını.
Qoru göz bəbəyi tək
Namusunu, arını.
Göstər yada nifrəti,
Dosta etibarını.
Qoy görsün bütün bəşər
Əyilməz vüqarını.
Sən qazan ki, şərəf-şan
Şanlansın Azərbaycan!

Yurda yiyə durmasan,
Göz dikənlər çoxalar.
Tikə-tikə alınar,
Parça-parça yox olar.
Elə sahiblik etsən,
Düşməni yanib-yaxılar.
Hər silahlı qəhrəman
Yad gözüne ox olar.
Haqq yolunda tök ki, qan
Yaşasın Azərbaycan!

Çəksin öz arxasınca
Səni arzun, muradın.
Çatdırsın uğurlara
Cəsarətin, inadın.
Hamiyə bəyan olsun
Biliyən, istedadın.
Adların arasında
Daim seçilsin adın.
Sən qoy ki, yaxşı ad-san,
Tanınsın Azərbaycan!

Elə bilmə ki, torpaq
Hər yoldan ötənindir.
Ağac kimi kök atıb
Üstündə bitənindir.
Sübut et ki, bu diyar
Yadın deyil, səninindir.
Canı yox, yurdu qoru -
Canımız Vətəndir!
Sayıq dayan ki, hər an
Qorunsun Azərbaycan!

Bir qurban hesabına
Ömür sürür o biri.
“Öncə Vətəndir!” - deyib
Düşməni üstünə yer!
Bil ki, şəhid olanlar
Ölmür - diridir, diri.
Hər kəsin ürəyində
Vardır onların yeri.
Oğullar verir ki can,
Canlansın Azərbaycan!

“Yayın istisində...”

Yayın istisində öz kölgəsini
Bizim üstümüzə saldı ağaclar.
Anatek dayanıb başımız üstə,
Gecə laylamızı çaldı ağaclar.

Tutdu sinəsini düşməne sarı,
Neçə yol döyüşdə oldu ağaclar.
Qoruya-qoruya mərd oğulları,
Güllə yaraları aldı ağaclar.

Hər gün şəhid görüb, yaralı görüb,
Qüssədən saralıb, soldu ağaclar.
Biz geri çəkildik, irəli getdik,
Həmişə yerində qaldı ağaclar.

Ölməzlik

Məzarı səngərdir, başdaşı qalxan,
Deməyin, məhv oldu, öldü şəhidlər.
Tanrının verdiyi halalca ömrü
Bizimlə yarıya böldü şəhidlər.

O, qola güc verdi, başqası dilə;
Odlu silahını götürdü ələ.
Düşmənin izini öz qanı ilə
Torpağın üstündən sildi şəhidlər.

Ocağa ataraq öz muradını
Bizlərə bəxş etdi yanar odunu,
Vətənin, obanın, yurdun adını
Canından yuxarı bildi şəhidlər.

Adının üstünə düşərmi kölgə?!
Onların çiyində dayanıb ölkə,
Hər yeni doğulan körpəyə birgə
Görərsən, dünyaya gəldi şəhidlər.

Səngərlərə bahar gəldi

Bu il də cəbhədə keçirdik qışı,
Novruzı səngərdə qarşıladıq biz.
Yenə doğmaları təbrik etməyə
Nə səsimiz çatdı, nə də əlimiz.

Yenə də biz duyduq hamıdan əvvəl,
Torpağın isinib oyandığını.
Birinci biz gördük göyün, səmanın
Günəşdən rəng alıb boyandığını.

Xalqımız baharda sevinsin deyə,
Neçə şəhid verdik, igid itirdik.
Töküb qanımızı dağa, dərəyə
Qışda da qırmızı “güllər” bitirdik.

Əgər qan tökməsək, hiyləgər yağı
Tutduğu yerlərdən çəkilən deyil.
Döyüş bölgəsinə yaz gəlsə belə,
Tarlası, zəmisini əkilən deyil.

Güllə səslərindən güllər də solar,
Mərmilər dağıdar bağçanı-bağı.
Bilinməz baharın, yazın gəlişi,
Torpağı terk edib getməse yağı.

Haçandır, sevincə həsrətdir bu yer
Biz onu vüsala yetirəcəyik.
Qələbə ətirli, zəfər qoxulu
Bir ömür baharı gətirəcəyik.

İdman

Millimiz futzal üzrə Avropa çempionatının dördüncü finalında

Futal üzrə Avropa çempionatında millimizin mübarizə apardığı D qrupunun son qarşılaşması - İtaliya-Çexiya matçı keçilib.



Serbiyanın paytaxtında “Belqrad Arena”da olduqca gərgin şəraitdə keçən qarşılaşmadan 7:0 hesabı ilə İtaliya komandası qalib ayrılıb. Bir avtoqolun qeydə alındığı oyunda Fortino (2 qol), Qabriel Lima, Aleks Merlim, Humberto Honorio, Alessandro Patias fərqləniblər. Beləliklə, İtaliya ardıcıl ikinci qələbədən sonra 6 xalla qrupu lider kimi tamamlayıb. Azərbaycan 3 xalla ikinci olub. Çexiya isə xal toplamayaraq qrup sonuncusu kimi çempionatla vidalaşdı.

Fariz Məmmədov Azərbaycan boks tarixində ilk imza atıb



Bakıda WBF (World Boxing Federation) və WBCA versiyalarında dünya çempionluğu uğrunda döyüş keçirilib.

Boks mərkəzində baş tutan döyüşdə Azərbaycanın ilk peşəkar boksçusu, “Qəbələ” idman Klubunun üzvü Fariz Məmmədov Uqanda təmsilçisi Badru Lusambiya ilə qarşılaşıb. İdmançılar yarımorta çəki dərəcəsinə (66,7 kq) dünya çempionu kəməri uğrunda mübarizə aparıblar. 12 raund davam edən döyüş Fariz Məmmədovun peşəkar ringdə 22-ci qarşılaşması olub. Fariz Məmmədovun qarşısında afrikalı idmançı da tab gətirməyib. 2 dəfə naqdauna düşən rəqib 8-ci raundda döyüşü dayandırır.

Qarşılaşmanı 8-ci raundda qələbə ilə başa vuran F.Məmmədov WBF və WBCA versiyalarında dünya çempionu kəmərlərinə sahib olub. Bununla da təmsilçimiz Azərbaycan boks tarixinə peşəkar boksdakı ilk dünya çempionumuz kimi düşüb.

Karateçilərimiz Avropa çempionatının bürünc medalını qazanıb

Azərbaycanın yeniyetmə karateçilərdən ibarət seçmə komandasının üzvü Müseyib Məmmədov (42 kq) Avropa çempionatının bürünc medalını qazanıb. Kiprin Limassol şəhərində yeniyetmə və gənclər arasında Avropa çempionatının birinci günündə tatami üzərinə çıxan digər beş idmançımız mükafatçılar sırasına düşə bilməyib.



Güləşçimiz beynəlxalq reyting cədvəlində ikinci pillədə yer alıb



Dünya Güləş Birliyi (DGB) 2016-cı ilin yanvarında keçirilən yarışların nəticəsinə əsasən, qadın güləşi üzrə yeni reyting siyahısını açıqlayıb. Son dünya çempionatının gümüş medalçısı Mariya Stadnik (48 kq) reyting siyahısında ikinciliyini qoruyub. Məvqeyini qoruyan güləşçilərimiz həm də Anjela Doroqan (53 kq, 6-cı yer), Nataliya Sinişin (55 kq, 7-ci yer) və İrina Nətreba (60 kq, 4-cü yer) olub. Dünya çempionatının bürünc medalçısı Yuliya Ratkeviç (58 kq) iki pillə geriləyərək 6-cı yerdə qərarlaşıb.

Cüdoçumuz Elmar Qasımov dünya reytingində liderliyini qoruyub

Beynəlxalq Cüdo Federasiyası Parisdə keçirilmiş “Böyük dəbilqə” turnirindən sonra növbəti reyting siyahısını açıqlayıb. Reyting cədvəlində 100 kiloqramdakı çəki dərəcəsinin ilk sırasında Elmar Qasımov qərarlaşıb. Fransada gümüş mükafatın sahibi olmuş İlqar Müşkiyev (60 kq) on dördüncü pilləyə yüksəlib. Orxan Səfərov (60 kq) üçüncü, Nicat Şixəlizada (66 kq) yeddinci, Rüstəm Orucov (73 kq) isə ikinci pilləyə yuvarlanıb.



**AZƏRTAC-in
materialları əsasında**

Məsul katib

polkovnik-leytenant
İlham BEHBUDOV

Telefonlar

Baş redaktor: (012) 510-71-97 (faks);
Baş redaktorun müavini: (012) 510-64-27;
Məsul katib: (012) 510-71-98
Məktublara şöbəsi: (012) 510-64-28;

Ünvanımız

Bakı şəhəri, akademik
Şofaət Mehdiyev küçəsi 144,
“Qızıl Şorq” hərbi şəhərciyi

Növbətçi

leytenant
Günay TAĞIYEVA

Qəzetin hesabı

Nərimanov Rayon Xəzinədarlığı
Kod: 200189
VÖEN: 1500428611

Qəzet haftada iki dəfə (III-VI günlər) nəşr olunur.
“Azərbaycan Ordusu” qəzeti kompüter mərkəzində
səhifələndirərək “Hərbi nəşriyyat”ın mətbəəsində hazırlanmış
diapozitivlərdən çap olunur. Əlyazmalara rəy verilmir,
təqdim edilən yazılar müəllifə qaytarılır.

Lisensiyası № 361

Sifariş № 90

Nüsxə 4700